



۲۰۱۶/۰۸/۰۳



آصف بهاند

کتاب، مطالعه او مالیه

پر کتاب باندي د ماليي لورول، د پوهي درمند ته اور اچول دي

زه نه غواړم يو ځل بيا دلته د کتاب، پوهي او مطالعي پر ارزښت بحث را پيل کړم او ستاسو ښاغلو او آغلو وخت ونيسم، خو دومره ويل غواړم چې:

له هغې ورځې چې ما د څه ليکلو په نيت قلم اوچت کړی دی او د نوي نسل د روزني په موخه مي د کتاب لوستني، ښونځي او پوهنځي ته د تگ له پاره خپل قلم، گوتي او ماغزه ستري کړي دي، زه خپلو دي هلو ځلو ته د يو را ټول کړي درمند په سترگه گورم، خو دا دی کوم تور کالی او تور مغزی د علم او پوهي دښمن، افغانستان ته، افغان ته، انسان ته اور اچونکی؛ پر کتاب باندي مالیه لگوي، نوره بي هم پسي لوروي او زما د ټول عمر کرلي او په ثمر رسيدلي کروندې ته له تيلو او اور سره راغلی، اور ور اچوي.

د نوي نسل د روزلو په موخه ما او ما ماندو څو خوارو قلموالو د څومره مقالو په ليکلو او خپرولو سره، ايله د يوه نسل يو څو تنه دي ته اړ ايستلي وو چې مطالعي ته مخه کړي، ځکه چې:

کتاب او مطالعه ژوند جوړي،
له عالم او نورو خلکو سره مو سيالی ته په پښو دروي،
او...

دا کاروان روان شوی دی، خو د تيارو استازي بي د ماليي په نامه مخه ډبوي او غواړي چې د دايمي مزدوری په موخه بي د تيارو په څادر کې ور و نغاري او د تل له پاره بي په تيارو کې و ساتي.

زه د دنيا له پای نه د يو بي لښکره امپراتور په څير څه کولای شم؟
يوازي دومره ويلای شم چې:

که نابغه کړي وي، که کودن، زه کار نه ور سره لرم،
چا وکرل، څوک بي کوي او...

د جهالت د تور غورږدلي څادر په توره دايره کې، که د نا پوهی د استازو دا پالیسي روانه وي تر دي به هم تور کارونه وشي، خو عاملين دي بي په دي پوه شي چې:

دا نه خدمت دی نه د اقتصاد غورږيدل، دا د مطالعي او پوهي کاروان ته يو ستر مزاحمت او خنډ جوړول دی، پر ټولنه باندي د يوه بل تور څادر غورول دي.

که تاسو سل کاله د کتاب مالیه په صداقت سره ټوله هم کړئ، دومره به نه شي لکه د واک په دايره کې تاسو سره د يوه ناست ښاغلي؟ د مصرف کړي بريښنا د نه تحويل شوي بل نيمايي.

پر کتاب باندي مالیه لگول، د علم د کاروان په واک کې د ډبرو د ديوال جوړول، د نا پوهی د ډول سر کول او د دي ډول په لور اواز غږول دي.

نور مو خوښه چې څوک څه ډول پرتوگ ور ته سکني.

دا د رڼا او تيارې جگړه ده، دا جگړه پای نه لري